



शहीद प्रेम रामचंदाणी

असां भारतवासी आहियूं। तव्हां खे ख़बर आहे त असां जो देश 15 आगस्ट 1947 ई. ते अंग्रेज़नि जी गुलामीअ खां आज़ाद थियो। आज़ाद थियण खां पोइ देश जो ब्रिनि भाडनि में विरहाडो थियो। हिंदुस्तान ऐं पाकिस्तान। छा तव्हां खे ख़बर आहे त पाक बि असां ते हमलो कयो हो? असांजे वीरनि बहादुरनि उन सां कीअं मुकाबिलो कयो? अचो त हिन बैत (सबक़) जे ज़रीए असांजे शहीदनि जे बारे में ऐं शहीद प्रेम रामचंदाणीअ जे बारे में ज़ाण हासिल करियूं।



सिखण जा नतीजा

हिन सबक़ खे पढ़ण खां पोइ शागिर्द-

- सिपाहियुनि खे कहिड़ियुनि मुसीबतुनि जो मुकाबिलो करिणो पवे थो, इन्हीअ बारे में ज़ाण हासिल करण लाइ किताब हथि करे पढ़नि था;
- कंहिं दर्सी मवाद खे पढ़ाईअ जे दरमियान समुझण जे लाइ ज़रूरत पवण ते पंहिंजे कंहिं साथीअ या उस्ताद जी मदद वठी, कमि आंदल हवाला सामग्रियुनि जहिड़ोकि लुगत, नक़शनि, इंटरनेट या ब्रियनि किताबनि जी मदद वठनि था;
- अलग् अलग् मकानी ऐं समाजिक घटनाउनि बाबत पंहिंजो दलीली रदअमल डियनि था।





8.1 बुनियादी सबकु



पतंग प्रेम जिंदह तूं रहंदें सदाई
मरी मुल्क लाइ कयुइ तो जीवन सजाई।

(1)

कई पाक हिंद ते अचानक चढ़ाई
थियो सडु वतन जो तोखे तार आई
हलियो अचु हलियो अचु वतन जा सिपाही
अची करि बचा दुश्मन जी तबाही
पतंग प्रेम जिंदह तूं रहंदें सदाई।

(2)

बुधी सडु वतन जो न निंड तोखे आई
छडे घर तूं निकितें, थिएं सरहद डे राही
अडो सरगोदा जो हो पाक जो दर
बमनि जी तो बरसात तंहिं ते वसाई
पतंग प्रेम जिंदह तूं रहंदें सदाई।

(3)

कया हौसला खता तो दुश्मननि जा
डुकी विया डिसी वार तुंहिंजे बमनि जा
अची शेर वियो जणुकि हाथियुनि जे झुंड में
रिथियल पाक जी रिथ मिटीअ में मिलाई
पतंग प्रेम जिंदह तूं रहंदें सदाई।

(4)

करे वार वापस तूं आएं मिठा जीअं
उते गोलियूं तो ते वसायूं तीअं
आई गोली हिक काल जो रूप धारे
विएं मुडिस मांझी डेई तूं जुदाई
पतंग प्रेम जिंदह तूं रहंदें सदाई।



(5)

शहादत जो पीतो तो पुर जाम जाणीं
शहादत में तुंहिंजो को नाहे सानी
कदें रखिया हिंद जी कुर्बान थी वएं
वतन लाइ सिर जी तो बाजी लगाई
पतंग प्रेम जिंदह तूं रहदें सदाई।



8.2 अचो त समुझूं

देश जे आजादीअ जी हलचल में केतिरनि ई सिंधी सूरवीरनि बहिरो वरितो। आजादीअ जी जिंगि में केतिरनि ई पंहिंजी जानि जी कुर्बानी कई। देश जे आजादीअ खां पोइ बि जडुहिं विदेशी ताकतुनि जा हमला थिया त देश जे सैनिकनि उन खे मुंहं टोड़ जवाब डिनो। केतिरा ई बहादुर शहीद थी विया। शाइर हिन बैत में अहिडे ई हिक महान शहीद सिंधी सपूत प्रेम रामचंदाणीअ जी सूरवीरता जी वाखाणि कई आहे।

पतंग प्रेम जिंदह सजाई।

प्रेम जा परवाना, तूं हमेशह जिंदह रहदें ऐं शहीद तो मुल्क लाइ जीवन कुर्बान करे पंहिंजो जीवन सफल बणायो आहे।

(1) कई पाक हिंद रहदें सदाई।

जडुहिं पाकिस्तान, हिंदुस्तान ते अचानक हमलो कयो, तडुहिं देश जे सिपाहियुनि खे कोठ थी। तोखे बि सडु आयो त अची वतन जी रक्षा करि ऐं दुश्मननि जी तबाही आणि। अची देश जे सरहद ते रक्षा करि। ए देश प्रेमी तूं सदा जिंदह रहदें।

(2) बुधी सडु वतन जो रहदें सदाई।

जडुहिं तो सडु बुधो सरहद ते लडुण जो, तुंहिंजी निंड फिटी पेई ऐं तूं सरहद ड्राहुं निकिरी पिएं। तुंहिंजो मकसद हो पाक खे हाराइणु। तो उन्हनि मथां बमनि, बारूदनि जे गोलनि जी बरसात वसाई ऐं दुश्मननि खे मारे छडियो। ए देश जा सिपाही तूं हमेशह जिंदह रहदें।



(3) कया हौसला ख़ता तो रहंदें सदाई।

तो दुश्मननि ते हमला करे, उन्हनि जा हौसला ख़ता करे छडिया। हू तुंहिंजे हमलनि करे भजी निकिता। तुंहिंजे बमनि जे हमलनि सां डुकी विया ऐं समुझण लगा त कोई शेर हाथियुनि जे झुंड में अची वियो आहे। इन तरह पाकिस्तान जी रिथियल योजना ते पाणी फिरी वियो, संदसि योजना नाकामियाब थी वेई। ए देश जा नौजवान सिपाही तूं हमेशह जिंदह रहंदें।

(4) करे वार वापस रहंदें सदाई।

जडहिं तूं वार करे आएं त उन्हनि बि तो ते गोलियूं वसायूं। उन्हनि गोलियुनि मां हिक गोली तुंहिंजो काल बणिजी आई ऐं तुंहिंजे सीने खे चीरींदी वेई। ए जोधा जुवान तूं असां खां विछुड़ी विएं ऐं देश लाइ कुर्बान थी विएं। देश जा प्रेमी परवाना, तूं हमेशह जिंदह रहंदें।

(5) शहादत जो पीतो रहंदें सदाई।

ए शहीद! तो शहादत जो जाम पीतो आहे। अहिड़ी शहादत में तुंहिंजी को बराबरी नथो करे सघे। तूं देश जी रक्षा कंदे कंदे पंहिंजी जानि डेई वेठें। तो वतन लाइ पंहिंजी जानि बि कुर्बान करे छडी, पंहिंजो सिरु बि डेई वेठें। अहिड़ो सपूत देश प्रेम जो परवानो, शहीद हमेशह जिंदह रहंदो।



सबक़ बाबत सुवाल 8.1

1. बैत मां लफ़्ज़ ग़ोल्हे हेठियां ख़ाल भरियो :

- (i) थियो सडु जो तोखे तार आई।
- (ii) छडे घर तूं निकितें, थिएं डे रही।
- (iii) डुकी विया डिसी मुंहिंजे बमनि जा।
- (iv) आई गोली हिक जो रूप धारे।
- (v) में तुंहिंजो को नाहे सानी।
- (vi) पतंग प्रेम तूं रहंदें सदाई।



2. सही जवाब चूँडे ब्रेकेट में लिखो :

- (i) मुल्क लइ मरी पंहिंजी जीवन सजाई कनि था :
- (अ) अंग्रेज (ब) शहीद
(स) दुश्मन (द) प्रेमी ()
- (ii) वतन जा दुश्मननि जी तबाही मचाईनि था :
- (अ) सिपाही (ब) वापारी
(स) अदाकारी (द) कांइर ()
- (iii) अचानक हिंद ते कंहिं चढ़ाई कई :
- (अ) चीन (ब) रूस
(स) पाक (द) अमेरीका ()
- (iv) हीअ कवीता कहिडे शहीद जे बारे में आहे :
- (अ) हेमूं कालाणी (ब) संत कंवरराम
(स) आचार्य कृपलाणी (द) प्रेम रामचंदाणी ()



मशिगूलियूं 8.1

- (1) शहीद प्रेम रामचंदाणीअ जो फोटो पंहिंजे आलबम में लगायो।
(2) सिंधी शहीदनि जे बारे में जाण डींदे कवीताऊं जोड़ियो।



तव्हीं छा सिखिया

हिन कवीता (बैत) में शहीद प्रेम रामचंदाणीअ जे बारे में बुधायो वियो आहे त कीअं देश ते जडहिं पाक हमलो करे थो त हू सरहद ते वजी देश जी रक्षा करे थो ऐं दुश्मननि ते बमनि जी बरसात करे थो त दुश्मन भजी निकिरनि था पर हू गोलियूं हलाईनि था, तंहिं मां हिक गोली काल बणिजी संदसि जीवन बि कुर्बान करे छडे थी ऐं हू देश लाइ शहीद थी वजे थो। अहिडा हुआ सिंधी सपूत, जिनि पंहिंजे



जीवन जी परवाह न करे बि दुश्मननि जो मुक़ाबिलो कयो ऐं पंहिंजी जिंदगी कुर्बान करे छडी।
असां खे बि पंहिंजो जीवन देश प्रेम ऐं उन जी रक्षा करण में लगाइणु घुरिजे।

“जीअणु भलो आहे उन्हनि जो, जे जीअनि था बियनि लाइ,
मरण भलो आहे उन्हनि जो, जे जीअनि था पाण लाइ।”



वधीक जाण

सिंधियुनि जी वीरता ऐं कुर्बानियुनि सां शूरवीरनि जो इतिहास भरियो पियो आहे। हकीकत में भारत जी आजादीअ लाइ सभ खां वधीक सिंधियुनि पंहिंजो प्यारो प्रदेश सिंधु छडे डिनो। देश जी आजादीअ लाइ एडी वडी कुर्बानी, एतिरो वडो त्यागु विरले नजरि ईदो।

भारत जे आजाद थियण बइदि पिण सिंधी शूरवीरनि देश जे सरहदुनि जो बचाव कंदे, दुश्मन सां लडाई कंदे, जानि जूं कुर्बानियूं डिनियूं। हू मुकदें मुकदें कुर्बान थी वियो ऐं पंहिंजे सिंधी समाज जो मानु मथे करे वियो। 1965 ई. में भारत पाकिस्तान जे लडाईअ वक्ति सिंधी शूरवीर प्रेम रामचंदाणीअ पंहिंजो पूरो जलवो डेखारियो, दुश्मननि जा होश गुम करे छडिया, डंद खटा करे छडिया। हिन शूरवीर जे जोश ऐं जजबे जी संदसि आफीसरनि बि साराह कई। पाकिस्तान जे बदीन हवाई अडे ऐं बॉर्डर खे नेस्त नाबूद कंदे पंहिंजी शहादत सां लासानी कुर्बानी डिनी ऐं हमेशह लाइ अमर थी वियो। जंहिं लाइ सिंधी समाज खे फखुरु रहंदो।



सबक जे आखिर जा सुवाल

1. हेठियनि सुवालनि जा जवाब लिखो :
 - (i) प्रेम रामचंदाणीअ कहिडीअ रीति जीवन सफलो कयो?
 - (ii) प्रेम दुश्मननि जा हौसला कीअं खता कया?
 - (iii) प्रेम कीअं अमर थियो?
 - (iv) हिन कवीता जो सारु पंहिंजनि लफ़्जनि में लिखो।
 - (v) प्रेम रामचंदाणीअ में कहिडा कहिडा गुण हुआ?



2. हेठि डिनल सिटुनि जो नसुरी रूप लिखो :

मिसालु : कई पाक हिंद ते अचानक चढ़ाई।

जवाबु : पाक हिंद ते अचानक चढ़ाई कई।

- (i) करे वार वापस जूं आएं मिठा जीअं।
- (ii) शहादत जो पीतो तो पुर जाम जाणीं।
- (iii) बुधी सडु वतन जो न निंड तोखे आई।
- (iv) कया हौसला खता जो दुश्मननि जा।

3. हम-आवाजी लफ़ज़नि जा जोड़ा मिलायो :

- | | | |
|------------|--|-----------|
| (i) जीअं | | (अ) लाही |
| (ii) चढ़ाई | | (ब) लडु |
| (iii) हिंद | | (स) तीअं |
| (iv) सडु | | (द) सिंधु |

4. मुनासिब मुतबदल जवाब चूँडियो :

- (i) 'प्रेम' लफ़ज़ ज माना-
 - (अ) प्यारु (ब) नफ़रत
 - (स) धिकारु (द) तिरसकारु ()
- (ii) 'वतन' सां अण-ठहिकंदडु लफ़ज़ु गोलिहयो-
 - (अ) शहर (ब) देश
 - (स) मुल्कु (द) राष्ट्र ()
- (iii) 'दुश्मन' जो जिदु-
 - (अ) वेरी (ब) दोस्तु
 - (स) नाकामियाबु (द) कामियाबु ()



(iv) 'शेर' जो बियो मतलब-

(अ) बाघ (ब) शहर

(स) झंगल (द) गोठु

()



सबक बाबत सुवालनि जा जवाब

- (i) वतन (ii) सरहद (iii) वार
(iv) काल (v) शहादत (vi) जिंदह
- (i) (ब) (ii) (अ)
(iii) (स) (iv) (द)



नवां लफ़्ज़

- वतन = मुल्क
- वार = हमलो
- पतंग = परवानो
- जाम = शराब
- सरहद = सीमा, हद
- सानी = बराबर
- झुंडु = मेडु
- रिथ = योजना
- तबाही = बर्बादी
- शहादत = कुर्बानी
- रक्षा = हिफ़ाज़त

